



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ນາຍົກລັດຖະມົນຕີ

ເລກທີ 09 /ນຍ
ນະຄອນຫຼວງວຽງຈັນ, ວັນທີ 02.07.2018

ຄໍາສັ່ງ

ວ່າດ້ວຍການເພີ່ມທະວີການຄຸ້ມຄອງການນໍາໃຊ້
ເນື້ອທີ່ດິນ ເພື່ອສໍາປະທານປູກໄມ້ອຸດສາຫະກຳ ແລະ ພືດຕ່າງໆ ໃນຂອບເຂດທົ່ວປະເທດ

ເຖິງ: ບັນດາທ່ານ ລັດຖະມົນຕີ, ຫົວໜ້າອົງການລັດທຽບເທົ່າ, ເຈົ້າຄອງນະຄອນຫຼວງວຽງຈັນ ແລະ ທ່ານ
ເຈົ້າແຂວງ ໃນຂອບເຂດທົ່ວປະເທດ.

- ອີງຕາມກົດໝາຍ ວ່າດ້ວຍລັດຖະບານ ແຫ່ງ ສປປ ລາວ (ສະບັບປັບປຸງ) ເລກທີ 04/ສພຊ, ລົງວັນທີ 08 ພະຈິກ 2016;
- ອີງຕາມກົດໝາຍ ວ່າດ້ວຍການສົ່ງເສີມການລົງທຶນ ສະບັບເລກທີ 14/ສພຊ, ລົງວັນທີ 17 ພະຈິກ 2016;
- ອີງຕາມກົດໝາຍ ວ່າດ້ວຍທີ່ດິນ ສະບັບເລກທີ 04/ສພຊ, ລົງວັນທີ 21 ຕຸລາ 2003;
- ອີງຕາມກົດໝາຍ ວ່າດ້ວຍປ່າໄມ້ ສະບັບເລກທີ 06/ສພຊ, ລົງວັນທີ 24 ທັນວາ 2007;
- ອີງຕາມກົດໝາຍ ວ່າດ້ວຍການປົກປັກຮັກສາສິ່ງແວດລ້ອມ ສະບັບເລກທີ 29/ສພຊ, ລົງວັນທີ 18 ທັນວາ 2012;
- ອີງຕາມຄໍາສັ່ງ ວ່າດ້ວຍການໂຈະການພິຈາລະນາໂຄງການໃໝ່ ສໍາລັບການຊອກຄົ້ນ ແລະ ສໍາຫຼວດ, ການປູກ ຢາງພາລາ ແລະ ໄມ້ວິກ ໃນຂອບເຂດທົ່ວປະເທດ ສະບັບເລກທີ 13/ນຍ, ລົງວັນທີ 11 ມິຖຸນາ 2012;
- ອີງຕາມມະຕິຕົກລົງ ຂອງກອງປະຊຸມລັດຖະບານ ສະໄໝສາມັນ ປະຈຳເດືອນທັນວາ 2015 ສະບັບ ເລກທີ 12/ລບ, ລົງວັນທີ 03 ທັນວາ 2015;
- ອີງຕາມການຊີ້ນຳ ແລະ ຕົກລົງ ໃນກອງປະຊຸມນາຍົກ-ຮອງນາຍົກລັດຖະມົນຕີ ຄັ້ງວັນທີ 04-05 ກໍລະກົດ 2017;
- ອີງຕາມໜັງສືສະເໜີ ສະບັບເລກທີ 0989/ກຜທ.ລທ5, ລົງວັນທີ 03 ພຶດສະພາ 2018 ຂອງກະຊວງ ແຜນການ ແລະ ການລົງທຶນ.

ຜ່ານການຈັດຕັ້ງປະຕິບັດຄໍາສັ່ງ ຂອງນາຍົກລັດຖະມົນຕີ ສະບັບເລກທີ 13/ນຍ, ລົງວັນທີ 11 ມິຖຸນາ 2012, ລັດຖະບານ ເຫັນໄດ້ວ່າການລົງທຶນຂອງພາກເອກະຊົນ ທັງພາຍໃນ ແລະ ຕ່າງປະເທດ ໄດ້ປະກອບສ່ວນສໍາຄັນເຂົ້າໃນ ການພັດທະນາດ້ານຂະແໜງການກະສິກໍາ ແລະ ປ່າໄມ້ ໄດ້ນໍາຜົນປະໂຫຍດມາໃຫ້ແກ່ປະເທດຊາດ ກໍ່ຄືໄດ້ປະກອບ ສ່ວນແກ່ການພັດທະນາເສດຖະກິດ-ສັງຄົມ ແຫ່ງຊາດ ດີພໍສົມຄວນ ໃນໄລຍະຜ່ານມາ, ເຖິງຢ່າງໃດກໍຕາມ ຕ້ອງໄດ້ເພີ່ມ ທະວີໃນການຄຸ້ມຄອງການນໍາໃຊ້ເນື້ອທີ່ດິນ ເພື່ອສໍາປະທານປູກໄມ້ອຸດສາຫະກຳ ແລະ ພືດອື່ນໆໃນຂອບເຂດທົ່ວ ປະເທດ ໃຫ້ມີຄວາມຮັດກຸມ ແລະ ມີປະສິດທິພາບສູງ, ຈຶ່ງເຫັນວ່າຍັງມີຄວາມຈໍາເປັນ ຕ້ອງໄດ້ສືບຕໍ່ກວດກາປະເມີນ

ຜົນ ແລະ ຈັດປະເພດໂຄງການ, ສ້າງຄວາມເຂັ້ມແຂງ ແລະ ຄວາມພ້ອມ ໃນການພັດທະນາ ລວມທັງການສ້າງນະໂຍ
ບາຍ ແລະ ຍຸດທະສາດ ທີ່ຊັດເຈນ ຕາມວິໄສທັດການພັດທະນາແບບຍືນຍົງ ແລະ ເຕີບໂຕສີຂຽວ ຂອງລັດຖະບານ
ໃນໄລຍະໃໝ່.

ນາຍົກລັດຖະມົນຕີ ອອກຄຳສັ່ງ:

1. ໂຄງການປຸກໄມ້ອຸດສາຫະກຳ

- 1.1 ໃຫ້ກະຊວງກະສິກຳ ແລະ ປ່າໄມ້ ສົມທົບກັບຂະແໜງການກ່ຽວຂ້ອງ ແລະ ອົງການປົກຄອງທ້ອງຖິ່ນ ສືບຕໍ່
ກວດກາຄືນ ການຈັດຕັ້ງປະຕິບັດຄຳສັ່ງ ຂອງນາຍົກລັດຖະມົນຕີ ເລກທີ 13/ນຍ ເພື່ອປັບປຸງແກ້ໄຂບັນຫາຄົງ
ຄ້າງ ໃຫ້ມີຄວາມສອດຄ່ອງ ແລະ ແທດເໝາະ ກັບນະໂຍບາຍສິ່ງເສີມການລົງທຶນ ໃນໄລຍະໃໝ່.
- 1.2 ໃຫ້ກະຊວງກະສິກຳ ແລະ ປ່າໄມ້, ຂະແໜງການທີ່ກ່ຽວຂ້ອງ ແລະ ອົງການປົກຄອງທ້ອງຖິ່ນ ຍຸດຕິການ
ອະນຸຍາດໃຫ້ເຊົ່າ ຫຼື ສຳປະທານທີ່ດິນຂອງລັດ ສຳລັບໂຄງການລົງທຶນໃໝ່ ເພື່ອປຸກໄມ້ຢາງພາລາ. ສຳລັບ
ບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ນຳໃຊ້ທີ່ດິນທີ່ເປັນກຳມະສິດຂອງຕົນເອງ ເພື່ອປຸກໄມ້ຢາງພາລາ
ແມ່ນໃຫ້ສືບຕໍ່ຊຸກຍູ້ສິ່ງເສີມ ຕາມຄວາມເໝາະສົມ ຂອງປະເພດການນຳໃຊ້ທີ່ດິນ ທີ່ຂະແໜງການກ່ຽວຂ້ອງໄດ້
ກຳນົດ.
- 1.3 ໃຫ້ກະຊວງກະສິກຳ ແລະ ປ່າໄມ້ ສົມທົບກັບຂະແໜງການກ່ຽວຂ້ອງ ແລະ ອົງການປົກຄອງທ້ອງຖິ່ນ ສືບຕໍ່
ຊຸກຍູ້ ສິ່ງເສີມບັນດາໂຄງການປຸກໄມ້ອຸດສາຫະກຳ ທີ່ເປັນເປົ້າໝາຍປະກອບສ່ວນໃນການພັດທະນາເສດຖະ
ກິດ-ສັງຄົມ ໃນອານາຄົດເປັນຕົ້ນແມ່ນ: ໄມ້ວິກ, ໄມ້ກະຖິນນະລົງ, ໄມ້ກະຖິນເທພາ, ໄມ້ສັກ, ໄມ້ປ່ອງ ແລະ
ໄມ້ພັນພື້ນເມືອງອື່ນໆ.
- 1.4 ໃຫ້ກະຊວງກະສິກຳ ແລະ ປ່າໄມ້ ສົມທົບກັບອົງການປົກຄອງທ້ອງຖິ່ນ ຊັ້ນຂ້ຽວສຳຫຼວດ, ຈັດສັນ, ວາງແຜນ
ການນຳໃຊ້ທີ່ດິນ ໃນສາມປະເພດປ່າ ໃຫ້ສຳເລັດໂດຍໄວ, ໃນນີ້ໃຫ້ເລັ່ງໃສ່ທີ່ດິນປ່າໄມ້ຊຸດໂຊມ ໃນເຂດປ່າ
ຜະລິດ ເພື່ອຈັດສັນ ແລະ ສິ່ງເສີມການປຸກໄມ້ເປັນສິນຄ້າ ແລະ ເປັນວັດຖຸດິບ ສະໜອງໃຫ້ແກ່ການປຸງແຕ່ງ
ທິດແທນການນຳໃຊ້ໄມ້ ຈາກປ່າທຳມະຊາດ.
- 1.5 ໃຫ້ກະຊວງກະສິກຳ ແລະ ປ່າໄມ້ ສົມທົບກັບຂະແໜງການກ່ຽວຂ້ອງ ແລະ ອົງການປົກຄອງທ້ອງຖິ່ນ ສືບຕໍ່ດຳ
ເນີນການກວດກາ ແລະ ປະເມີນຜົນຄືນ ບັນດາໂຄງການລົງທຶນປຸກໄມ້ອຸດສາຫະກຳ ທີ່ກວມເອົາເນື້ອທີ່ດິນ
ຂອງ 3 ປະເພດປ່າ (ປ່າສະຫງວນ, ປ່າປ້ອງກັນ ແລະ ປ່າຜະລິດ) ທີ່ສູນກາງ ແລະ ທ້ອງຖິ່ນ ອະນຸມັດຜ່ານມາ
ເຫັນວ່າບໍ່ສອດຄ່ອງກັບກົດໝາຍ ແລະ ລະບຽບການ ລວມທັງການປະຕິບັດພັນທະຕ່າງໆ ຫາກພົບເຫັນມີ
ການກະທຳຜິດ ຫຼື ລະເມີດ ແມ່ນໃຫ້ດຳເນີນມາດຕະການ ຕາມກົດໝາຍ ແລະ ລະບຽບການ ຢ່າງເຂັ້ມງວດ.
- 1.6 ໃຫ້ກະຊວງກະສິກຳ ແລະ ປ່າໄມ້ ສົມທົບກັບຂະແໜງການກ່ຽວຂ້ອງ ແລະ ອົງການປົກຄອງທ້ອງຖິ່ນ ກວດກາ
ແລະ ທົບທວນຄືນ ສັນຍາເຊົ່າ ຫຼື ສຳປະທານທີ່ດິນລັດ ເພື່ອປຸກໄມ້ ທີ່ໄດ້ເຊັນສັນຍາແລ້ວ ລວມທັງການ
ລົງທຶນ ຮຸບແບບ 2+3 ຊຶ່ງເຫັນວ່າ ມີຊ່ອງຫວ່າງ, ບໍ່ຮັດກຸມ ແລະ ຜົນປະໂຫຍດບໍ່ສະເໝີພາບ
ກໍຕ້ອງໄດ້ພິຈາລະນາ ແລະ ເຈລະຈາຄືນ ຕາມແຕ່ລະກໍລະນີ.

2. ໂຄງການປຸກກ້ວຍ ແລະ ພືດກະສິກຳອື່ນ

- 2.1 ໃຫ້ກະຊວງກະສິກຳ ແລະ ປ່າໄມ້ ສົມທົບກັບຂະແໜງການກ່ຽວຂ້ອງ ແລະ ອົງການປົກຄອງທ້ອງຖິ່ນ ມີມາດ
ຕະການແກ້ໄຂຕໍ່ຜົນກະທົບການອະນຸຍາດ ໃຫ້ເຊົ່າ ຫຼື ສຳປະທານ ເນື້ອທີ່ດິນຜ່ານມາ ແລະ ສຳລັບໂຄງການ
ລົງທຶນໃໝ່ ເພື່ອປຸກກ້ວຍ ແລະ ພືດກະສິກຳອື່ນໆ ທີ່ນຳໃຊ້ສານເຄມີທີ່ຕ້ອງຫ້າມ ແລະ ເກີນມາດຕະຖານ ທີ່
ກຳນົດ ຊຶ່ງສ້າງຜົນກະທົບທາງດ້ານສິ່ງແວດລ້ອມ ແລະ ສັງຄົມ.

- 2.2 ໃຫ້ກະຊວງກະສິກໍາ ແລະ ປ່າໄມ້ ສົມທົບກັບຂະແໜງການກ່ຽວຂ້ອງ ແລະ ອົງການປົກຄອງທ້ອງຖິ່ນ ສືບຕໍ່ ຊຸກຍູ້ ບັນດາໂຄງການປູກພືດກະສິກໍາ ທີ່ເປັນເສດຖະກິດ ສາມາດແກ້ໄຂສະບຽງອາຫານ, ເປັນສິນຄ້າ ແລະ ປະກອບສ່ວນໃນການແກ້ໄຂຄວາມທຸກຍາກ ຂອງປະຊາຊົນບັນດາເຜົ່າ.
 - 2.3 ໃຫ້ກະຊວງກະສິກໍາ ແລະ ປ່າໄມ້ ສົມທົບກັບຂະແໜງການກ່ຽວຂ້ອງ ແລະ ອົງການປົກຄອງທ້ອງຖິ່ນ ຄົ້ນຄວ້າ ການລົງທຶນ ຂອງບັນດາບໍລິສັດລົງທຶນປູກກ້ວຍຫອມ ໃນຮູບແບບການເຊົ່າ ຫຼື ສໍາປະທານດິນຂອງລັດ ແລະ ທີ່ ດິນຂອງບຸກຄົນ, ພ້ອມດຽວກັນ ກໍໃຫ້ຈັດລະບົບການປູກກ້ວຍຫອມ ແລະ ພືດອື່ນໆ ໃຫ້ໄດ້ຕາມມາດຕະ ຖານການຜະລິດກະສິກໍາທີ່ດີ ແລະ ສອດຄ່ອງກັບນະໂຍບາຍກະສິກໍາສະອາດ.
 - 2.4 ໃຫ້ກະຊວງກະສິກໍາ ແລະ ປ່າໄມ້ ສືບຕໍ່ດໍາເນີນການກວດກາ, ປະເມີນຜົນຄືນ ບັນດາໂຄງການປູກກ້ວຍຢູ່ ທ້ອງຖິ່ນທີ່ໄດ້ຈັດຕັ້ງປະຕິບັດໄປແລ້ວນັ້ນ ແມ່ນໃຫ້ມີມາດຕະການຟື້ນຟູປັບປຸງທີ່ດິນຄືນ, ສ່ວນໂຄງການທີ່ ກໍາລັງຈັດຕັ້ງປະຕິບັດ ກໍໃຫ້ມີແບບແຜນຟື້ນຟູປັບປຸງທີ່ດິນຄືນ ໃຫ້ລະອຽດຈະແຈ້ງ ພ້ອມດຽວກັນກໍໃຫ້ ກວດກາຄືນການປະຕິບັດພັນທະຕ່າງໆ ຕາມສັນຍາ ແລະ ລະບຽບກົດໝາຍ ຢ່າງເຂັ້ມງວດ.
 - 2.5 ໃຫ້ກະຊວງກະສິກໍາ ແລະ ປ່າໄມ້ ສົມທົບກັບຂະແໜງການກ່ຽວຂ້ອງ ແລະ ອົງການປົກຄອງທ້ອງຖິ່ນ ສືບຕໍ່ດໍາ ເນີນການກວດກາ ແລະ ປະເມີນຜົນຄືນ ບັນດາໂຄງການລົງທຶນພັດທະນາກະສິກໍາ ທີ່ກວມເອົາ ເນື້ອທີ່ດິນ ຂອງ 3 ປະເພດປ່າ (ປ່າສະຫງວນ, ປ່າປ້ອງກັນ ແລະ ປ່າຜະລິດ) ທີ່ເຫັນວ່າບໍ່ສອດຄ່ອງກັບກົດໝາຍ ແລະ ລະບຽບການ ລວມທັງການປະຕິບັດພັນທະຕ່າງໆ ຫາກພົບເຫັນມີການກະທໍາຜິດ ຫຼື ລະເມີດ ແມ່ນໃຫ້ດໍາເນີນ ມາດຕະການ ຕາມກົດໝາຍ ແລະ ລະບຽບການ ຢ່າງເຂັ້ມງວດ.
 - 2.6 ໃຫ້ກະຊວງກະສິກໍາ ແລະ ປ່າໄມ້ ສົມທົບກັບຂະແໜງການກ່ຽວຂ້ອງ ແລະ ອົງການປົກຄອງທ້ອງຖິ່ນ ສໍາຫຼວດ ຈັດສັນເຂດທີ່ເໝາະສົມສະເພາະ ໃນການປູກ, ການລ້ຽງ ເພື່ອຮັບຮອງຕໍ່ການຂໍອະນຸຍາດລົງທຶນໃໝ່ ສໍາລັບ ໂຄງການປູກພືດກະສິກໍາຕ່າງໆ, ການປູກຫຍ້າລ້ຽງສັດ, ອ່າງເກັບນໍ້າ ແລະ ແຫຼ່ງນໍ້າ ສໍາລັບລ້ຽງປາ ແລະ ສັດນໍ້າ ຕ່າງໆ.
 - 2.7 ໃຫ້ກະຊວງກະສິກໍາ ແລະ ປ່າໄມ້ ສົມທົບກັບຂະແໜງການກ່ຽວຂ້ອງ ແລະ ອົງການປົກຄອງທ້ອງຖິ່ນ ເປັນເຈົ້າ ການຈັດຕັ້ງປະຕິບັດການຄຸ້ມຄອງ ແລະ ກວດກາການນໍາເຂົ້າ, ການຈໍາໜ່າຍ ແລະ ການນໍາໃຊ້ປັດໄຈການ ຜະລິດຕ່າງໆ ເປັນຕົ້ນແມ່ນຢາປາບສັດຕູພືດ, ແນວພັນ ແລະ ຝຸ່ນ ໂດຍໃຫ້ປະຕິບັດຕາມນິຕິກໍາ ຂອງຂະແໜງ ການກ່ຽວຂ້ອງຢ່າງເຂັ້ມງວດ.
3. ການຈັດຕັ້ງປະຕິບັດ
 - 3.1 ມອບໃຫ້ກະຊວງກະສິກໍາ ແລະ ປ່າໄມ້ ເປັນຜູ້ອອກຄໍາແນະນໍາສະເພາະ ເພື່ອຈັດຕັ້ງປະຕິບັດຄໍາສັ່ງສະບັບນີ້ ໃຫ້ ໄດ້ຮັບຜົນດີ, ພ້ອມທັງເປັນເຈົ້າການ ແຕ່ງຕັ້ງຄະນະກໍາມະການສະເພາະກິດຂອງຕົນ ສົມທົບກັບຂະແໜງການ ທີ່ກ່ຽວຂ້ອງ ແລະ ອົງການປົກຄອງທ້ອງຖິ່ນ ຮັບຜິດຊອບຕິດຕາມ, ກວດກາ ການຈັດຕັ້ງປະຕິບັດຄໍາສັ່ງສະບັບ ນີ້ ຢ່າງເຂັ້ມງວດ.
 - 3.2 ມອບໃຫ້ກະຊວງກະສິກໍາ ແລະ ປ່າໄມ້ ສົມທົບກັບ ກະຊວງຊັບພະຍາກອນທໍາມະຊາດ ແລະ ສິ່ງແວດລ້ອມ ແລະ ອົງການປົກຄອງທ້ອງຖິ່ນ ກວດກາຄືນ ພ້ອມທັງກໍານົດນະໂຍບາຍ, ຈັດສັນ ແລະ ວາງແຜນການນໍາໃຊ້ທີ່ ດິນກະສິກໍາ ແລະ ປ່າໄມ້ ໃຫ້ສອດຄ່ອງຕາມເງື່ອນໄຂທໍາແຮງຂອງທ້ອງຖິ່ນ ຮັບປະກັນການນໍາໃຊ້ທີ່ດິນ ຕາມ ທິດສີຂຽວ ແລະ ຍືນຍົງ.
 - 3.3 ມອບໃຫ້ກະຊວງກະສິກໍາ ແລະ ປ່າໄມ້ ເປັນເຈົ້າການ ຜັນຂະຫຍາຍ ອອກເປັນນິຕິກໍາສະເພາະ, ສໍາລັບການເຊົ່າ ຫຼື ສໍາປະທານທີ່ດິນ ເພື່ອການລົງທຶນພັດທະນາດ້ານກະສິກໍາ ແລະ ປ່າໄມ້ ໂດຍຜ່ານກົນໄກການຄຸ້ມຄອງຂອງ ລັດ ໃນແຕ່ລະຂັ້ນ ແຕ່ສູນກາງຮອດທ້ອງຖິ່ນ, ໃຫ້ມີການແບ່ງຂັ້ນຄຸ້ມຄອງ, ອະນຸຍາດ ແລະ ຊຸກຍູ້ຕິດຕາມ, ກວດກາ ຢ່າງຈະແຈ້ງ.

- 3.4 ມອບໃຫ້ກະຊວງກະສິກຳ ແລະ ປ່າໄມ້ ລາຍງານຜົນການຈັດຕັ້ງປະຕິບັດ ແຕ່ລະໄລຍະ ໃຫ້ກະຊວງແຜນການ ແລະ ການລົງທຶນ ໃນນາມຫົວໜ້າຄະນະສະເພາະກິດ ເພື່ອເປັນບ່ອນອີງ ສັງລວມລາຍງານ ລັດຖະບານ.
- 3.5 ຄຳສັ່ງສະບັບນີ້ ປ່ຽນແທນຄຳສັ່ງ ເລກທີ 13/ນຍ, ລົງວັນທີ 11 ມິຖຸນາ 2012 ແລະ ມີຜົນສັກສິດ ນັບແຕ່ວັນລົງ ລາຍເຊັນເປັນຕົ້ນໄປ ຈົນກ່ວາຈະມີຄຳສັ່ງປ່ຽນແປງໃໝ່.

ນາຍົກລັດຖະມົນຕີ



ທອງລຸນ ສີສຸລິດ